

**Starvsskipan fyri stýrið hjá
Arbeiðsmarknaðareftirlønargrunninum**

flm

Alment um starvsskipanina

§ 1 Vísandi til lögtingslóg nr. 39 frá 7. maí 1991 um Arbeiðsmarknaðareftirlønargrunnin § 6, stk. 3, við seinni broytingum, verður henda starvsskipan ásett at galda fyri stýrið hjá arbeiðsmarknaðareftirlønargrunninum. Starvsskipanin fær gildi, tá ið stýri grunsins hevur samtykt hana sambært § 2 í hesi starvsskipan og landsstýrismaðurin hevur góðkent hana sambært § 6, stk. 3 í omanfyri nevndu lóg um Arbeiðsmarknaðareftirlønargrunnin.

§ 2 Henda starvsskipan kann broytast eftir uppskoti frá stýrslimunum, um tveir triðingar av stýrinum taka undir við broytingaruppskotinum. Slíkar broytingar fáa gildi fyri stýrið grunsins, tá ið stýrið og landsstýrismaðurin, sum ásett í § 1 omanfyri, hava samtykt sambært § 6, stk. 3 í omanfyri nevndu lóg um Arbeiðsmarknaðareftirlønargrunnin.

Val av stýrslimum

§ 3 Landsstýrismaðurin velur stýrslimirnar sambært § 6, stk. 1 í lógini um Arbeiðsmarknaðareftirlønargrunnin. Limirnir verða valdir við navni soleiðis: ein umboðandi arbeiðsgevarar, ein umboðandi løntakarar og stýrisformaðurin í Gjaldstovuráðnum. Liminir verða valdir fyri trý ár í senn. Stýrslimur kann fara frá við at boða landsstýrismanninum frá hesum. Boðini til landsstýrismannin skulu vera skrivlig, og stýrið fyri grunnin skal hava avrit av boðunum.

§ 3 a Tá ið stýrslimur fer úr stýrinum, skal hann samstundis beinanvegin lata grunninum aftur alt tilfar grunninum viðvíkjandi, sum hann hevur fingið sum stýrslimur.

Leiðsla grunsins

§ 4 Stýrið er ovasta leiðsla grunsins og hevur endaligu ábyrgdina av øllum málum grunninum viðvíkjandi. Stýrið skal sita fyri grunninum sambært lógini um Arbeiðsmarknaðareftirlønargrunnin, kunngerðum o.ø. eftir hesi lóg og annars sambært hesi starvsskipan og góðum stýrissiði.

§ 5 Formaðurin fyri stýrið er stýrisformaðurin í Gjaldstovuráðnum, sambært § 6, stk. 1 í lógini um Arbeiðsmarknaðareftirlønargrunnin.

§ 6 Stýrið ger eftir tørvi nágreiniligari avtalu um at umsita inn- og útgjöld o.tíl. hjá grunninum.

§ 7 Formaðurin tekur í øllum vanligum málum grunnin. Í slíkum málum er formanninum eisini heimilað at veita fulltrú. Er talan um útlán, at veðseta ognir hjá grunninum ella at taka lán, krevst undirtøka frá tveimum triðingum av stýrslimunum.



Stýrisfundir

§ 8 Formaðurin hevur ábyrgd av, at stýrisfundir verða hildnir, tá ið tørvur er á tí. Ráðsfundir skulu, alt tað ber til, verða fráboðaðir við 7 daga freist. Við fundarinnkallingini skal strembast eftir, at alt fundartilfar verður sent við. Formaðurin leiðir stýrisfundirnar. Stýrisfundur skal í minsta lagi verða hildin einaferð hvørt hálvár. Biður ein limur í stýrinum um tað, so skal stýrisfundur verða hildin. Er ikki annað avtalað, verður umboð fyri TAKS eisini kallað til stýrisfundirnar. Grannskoðarin hjá stýrinum hevur rætt at mæta og úttala seg á teimum stýrisfundum, har roknskapurin, sum grannskoðarin átekna, verður viðgjørdur. Grannskoðarin hevur skyldu at mæta á stýrisfundinum, biður ein stýrslimur um tað.

Viðtøkuføri

§ 9 Stýrisfundurin er viðtøkuførrur, tá ið fundurin er fráboðaður sambært § 8 í hesi starvsskipan, og tá ið meira enn helmingurin av stýrslimumum eru møttir. Øll mál verða avgjørd við vanligum meiriluta. Stendur á jøvnum, er formansins atkvøða avgerandi. Tó kunnu mál, sum sambært hesi starvsskipan krevja ávísa undirtøku, bara samtykkjast, um ásetta talið av stýrslimum tekur undir við hesum. Avgerðir hjá stýrinum kunnu verða kærðar til landsstýrismannin sambært § 7 í lógini um Arbeidsmarknaðareftirlønargrunnin.

Ógegni

§ 10 Stýrslimur ella ein av teimum stovnum, sum eru nevndir í § 6 í hesi starvsskipan, mugu ikki viðgera mál, sum viðvíkja viðkomandi sjálvum ella sum kunnu hava serligan áhuga fyri viðkomandi. Stýrslimur, sum sambært lógini um Arbeidsmarknaðareftirlønargrunnin eftir vanligu reglunum hevur rætt at fáa gjald úr grunninum, er ikki ógegnigur bara av hesi orsök.

Gerðabók

§ 11 Stýrið skal á hvørjum fundi føra gerðabók yvir øll mál, sum stýrið viðger. Í gerðabókini skal harumframt verða skrivað yvirlit yvir stýrslimir, sum eru á fundinum, og soleiðis staðfestast, um fundurin er viðtøkuførrur, dagskrá fyri fundin og dagfesting. Formaðurin hevur ábyrgd av, at gerðabókin verður skrivað og lögð fyri allar stýrslimirnir, sum eru til staðar, at undirskriva. Við undirskrivningini vátta stýrslimirnir, at gerðabókin verður góðtikin. Tekur stýrslimur ella ein av teimum stovnum, sum eru nevndini í § 6 í hesi starvsskipan, ikki undir við avgerðunum hjá stýrinum, skal tað, biður viðkomandi stýrslimur ella stovnur um tað, verða ført í gerðabókina.

§ 12 Stýrslimir, sum ikki hava verið á stýrisfundi, skulu seinni vátta í gerðabókini, at teir hava kunnað seg um innihaldið í gerðabókini.

Ársroknskapur

§ 13 Tað áliggur stýrinum fyri grunnin at gera og leggja fram ársroknskap, soleiðis sum góður roknskaparsíður ásetur. Ársroknskapurin, sum skal verða grannskoðað sambært § 15 í hesi starvsskipan, skal verða greiddur úr hondum og stýri skal hava góðkent hann í seinasta lagi 6 mánaðir eftir árslok. Saman við ársroknskapinum ger stýrið ársfrágreiðing. Ársroknskaparárið er frá 1. januar til 31. desember.

§ 14 Á hvørjum ári, í seinasta lagi seks mánaðir eftir árslok, heldur stýrið ein stýrisfund at góðkenna roknskapin hjá Arbeiðsmarknaðareftirlønargrunninum. Skráin fyri fundin er sambært § 15 í hesi starvsskipan. Á hesum stýrisfundi verður valdur ein fundarstjóri, sum ikki kann vera formaðurin fyri grunnin. Á roknskaparfundinum verður førd gerðabók sum tilskilað í § 11 í hesi starvsskipan.

§ 15 Árligi roknskaparfundurin sambært grein §14 verður hildin við hesi skrá:

Frágreiðing frá formanninum
Góðtaka ársroknskapin
Velja grannskoðara
Ymiskt

Grannskoðan

§ 16 Stýrið velur sambært § 15 í hesi starvsskipan grannskoðara til at grannskoða ársroknskapin. Tað liggur á stýrinum at geva grannskoðaranum allar upplýsingar, sum grannskoðarin heldur vera neyðugar fyri at kunna grannskoða ársroknskapin nøktandi, her uppi fyri at meta um grunsins aktiv og passiv, fíggarligu støðu og úrslit.

§ 17 Grannskoðarin skal í sambandi við framdu grannskoðanina føra eina grannskoðanarprotokol, sum skal verða lagt fyri stýrið á fyrsta stýrisfundi, eftir at grannskoðanarprotokollin er latin stýrinum. Stýrið skal, við at skriva undir grannskoðanarprotokollina, vátta at hava kunnað seg um tað, sum stendur í grannskoðanarprotokollini.

Tagnarskylda

§ 18 Stýrisslimirnir hava tagnarskyldu í øllum málum grunninum viðvíkjandi, sum hann fær kunnleika um í sambandi við yrki sítt sum stýrisslimir. Hetta er tó ikki galdandi í málum, sum eru ætlað at almannakunngera.

AP

Røkt av fæi grunsins

§ 19 Grunnurin skal í allar mátar røkja fæ grunsins á besta hátt til frama fyri grunnin og eftir teimum fyriskipanum, sum landsstýrismaðurin ásetur sambært § 5, stk. 3 í lógini um Arbeidsmarknaðareftirlønargrunnin. Stýrið kann innan hesar karmar áseta neyvari fyriskipanir um at røkja fæ grunsins, her uppií um innanvirkis eftirlitsskipanir. Stýrið kann gera avtalu við Gjaldstovuna um at røkja fæið.

Gjald úr grunninum

§20 Grunnurin skal lata arbeidsmarknaðareftirløn úr grunninum sambært 3. parti í lógini um Arbeidsmarknaðareftirlønargrunnin og annars eftir teimum fyriskipanum, sum landsstýrismaðurin hevur ásett sambært § 5, stk. 2 í lógini um Arbeidsmarknaðareftirlønargrunnin. Stýrið ásetur eftir tørvi innanfyri hesar karmar neyvari fyriskipanir um útgjaldingar úr grunninum.

Samsýng

§ 21 Stýrið ásetur reglur fyri ta samsýning, sum tað fær fyri arbeiði sítt fyri grunnin. Landsstýrismaðurin skal góðkenna samsýningina.

Avskrivningar

§ 22 Stýrið ásetur nágreiniligari reglur fyri, nær krøv sambært 2. parti í lógini um arbeidsmarknaðareftirlønargrunnin kunnu verða avskrivað. Landsstýrismaðurin skal góðkenna reglurnar.

Gildisvirknaður o.tíl.

§ 23 Henda starvsskipan fær gildi sum ásett í §§ 1 og 2 omanfyri. Allir stýrslimir skulu skriva undir starvsskipanina Hvør stýrslimur skal hava avrit av starvsskipanini. Somuleiðis skulu teir stovnar, sum eru nevndir í § 6 í hesi starvsskipan á hóskaði hátt verða kunnaðir um starvsskipanina, serliga § 8 og §§ 11 og 12.

Stýrið fyri Arbeidsmarknaðareftirlønargrunnin

Góðkent av Føroya landsstýri

Tórshavn, tann 22/5 2014

Tórshavn, tann _____ 2014

